

# శాంతి! నువ్వెక్కడ?

శాంతిట....శాంతి!

ఆమెను నేనుకుంటే నాకు దొరికేది శాంతి కాదు — ఆశాంతి!

భార్య అందంగా వుండాలనుకోవడం ఆశ కావచ్చు, కానీ కనీసం అసహ్యం పుట్టేటట్లు వుండకుండా వుండాలనుకోవడం దురాశ కాదుకదా?!

శాంతి తండ్రి లక్షాధికారే కావచ్చు. ఆమె అతనికి ఏకైక పుత్రికే కావచ్చు. ఒక్కసారి ఆమె మొహం వంక చూస్తే చాలు. తయంతో, అసహ్యంతో వళ్ళు గగుర్పొడుస్తుంది. అటువంటి ఆమెతో సంసారం చెయ్యడం ఎలా?

అందుకే అందరూ నచ్చచెప్పాలని ప్రయత్నించినా ఆమెను చేసుకో నని బద్ధితంగా చెప్పేశాను.

నా శ్రేయోభిలాషులందరికీ కోపం వచ్చింది. 'నీరిరా మోకాలు అడ్డడం' అంటే ఇదే! అని నా వివరీతబావాలకి జాలిపడ్డారు. నేను మాత్రం గర్వపడ్డాను.

ఆఫీసుకి వచ్చినా ఇంకా నన్ను ఆ ఆలోచనలు విడిచిపెట్టలేదు.

నేనే పెందలాడే వచ్చాననుకున్నాను. కానీ అప్పటికే ప్రసాద్ వచ్చేసి వున్నాడు.

అతను నాకన్నా ఎక్కువగా ఆలోచిస్తూ కనిపించాడు. అతని బాధ ఏమిటో పావం?

VPK.3

ఆలోచిస్తున్న పాదల్లా హఠాత్తుగా "డామిద్...." అంటూ ఎదురుగా వున్న బల్లమీద గట్టిగా గుద్దాడు.

ఉలిక్కిపడి వూరుకోలేకపోయాను.

నెమ్మదిగా అతని సీటు దగ్గరకు వెళ్ళి పక్కనున్న కుర్చీలో కూలబడ్డాను. ఆఫీస్ డైమ్ ఇంకా వుండడంతో మరెవ్వరూ రాలేదు.

నా వునికి కూడా ప్రసాద్ గమనించడం లేదు. పళ్ళు కొరుకు తున్నాడు. గుడ్డురుముతున్నాడు. మధ్య మధ్య బల్ల గుద్దుతున్నాడు. గుడ్డ నీరు కుక్కుకుంటున్నాడు.

"ఏమిటా? ఏమైంది?" అడిగాను.

"అది....అది...." పళ్ళు పటపటా కొరికాడు. నావంక గుడ్డురుమి చూశాడు.

నాకు భయం వేసింది.

"ఏది?" బిక్కు బిక్కుమంటూ అడిగాను.

"అదే..మా ఆవిడ..! ఛా....ఛా ...దాన్ని ఆవిడ అనగూడదు....".

"మరేం అనాలి?" నాకు తెలీకుండా అనేశాను.

"నీతి జాతిలేని మనిషానాలి. ఎంత ఉద్యోగస్థురాలైతే మాత్రం.... వాడితో అలా విచ్చలవిడిగా తిరుగుతుందా?" చటుక్కున కర్చిపునుండు కుని కళ్ళద్దుకున్నాడు.

నాకు అంతా అయోమయంగా వుంది.

ఇద్దరం కలిసి కాంటీన్ కి వెళ్ళాం.

వాడక్కడ కోపంతో, బాధతో, నవరసాలతో చెప్పినదాన్నిబట్టి విషయం నాకు అర్థమైంది.

వాడి భార్య మరెవరితోనో చనువుగా తిరుగుతోంది. ప్రసాద్ నే  
కాదు. ఏ మగాడి మనసునయినా నలిపివేసే అనుభవం అది!

కాఫీ ఇప్పించి, ఓదార్చి వెనక్కి తీసుకొచ్చాను.

అప్పటికే చాలామంది వచ్చేశారు.

కానీ ఎవ్వరూ నీట్లలో లేరు.

అందరూ పరంధామయ్యగారి నీటు చుట్టూ మూగేసివున్నారు.  
పరిస్థితి అర్థంగాని మేమూ అటు వెళ్ళాం.

“అంతగా బాధపడకండి పరంధామయ్యగారూ!....అందుకే అన్నారు  
అడ్డాలనాడు బిడ్డలుగాని గడ్డాలనాడు కాదని ....” ఓదారుస్తున్నాడు  
పరమేశ్వరరావు.

“కొడుకైతే వర్లేదు. కూతురు అలా చేసింది. అదీ ఆయన బాధ.”

“ఏమిటి మీరనేది? కొడుకు చేస్తే అది తప్పుకాదు—కూతురుచేస్తే  
తప్పు అవుతుందా? తప్పు అనుకుంటే అది ఎవరు చేసినా తప్పే!”  
ఆవేశంగా నిరంజనాన్ని ఖండించింది జానకి.

“ముందు మీరు వాదించుకోవడం కాదయ్యా, ఆ ముసలాయన్ని  
వోదార్చండి.” హెడ్ క్లర్క్ గారు కోప్పడ్డారు.

“ఏం జరిగింది?” నిరంజనాన్ని అడిగాను.

“పాపం, పరంధామయ్యగారి అమ్మాయి ఎవరితోనో లేచిపోయిం  
దట!....”

‘ఈ ముండాకొడుకు పిల్లల పెళ్ళి గురించి ఆలోచించడం లేదు.  
వాళ్ళెవరితోనో లేచిపోతారు చూడు!’ అంతకుముందు ఎన్నోసార్లు  
పరంధామయ్యగారిని కామెంట్ చేసిన నిరంజనమే ఎంతో బాధతో  
చెప్పాడు.

బాధనిపించింది.

అందరం తలా ఒకరకంగా ఆయన్ని ఓదార్చి వచ్చి అపీను పనిలో వడ్డాం.

పెళ్ళి చూపులకోసం ఈ మధ్య ఎక్కువగా శలవులు పెడుతుండడంతో నా సీట్లో పని బాగా పేరుకుపోయింది.

ఫైళ్ళలో మునిగిపోయిన నాకు డైమ్ తెలియలేదు.

“ఏంటి రాజారావ్ గారూ! తెగ కష్టపడి పోతున్నారు....” జానకి వలకరింపుతో వులిక్కిపడి ఈ లోకంలోకి వచ్చాను.

ఫైళ్ళని వక్కకి నెట్టి “కూర్చోండి” అని, ఎదురుగా వున్న కుర్చీని చూపిస్తూ చిన్నగా నవ్వాను.

“మీ పెళ్ళి చూపులు ఎంతవరకూ వచ్చాయ్?” చిన్నగా నవ్వింది.

ఆమె వయసులో నాకన్నా చాలా పెద్దది. అందుకనే ఆలాంటి చచ్చు జోకుల్ని ఎన్నింటిని వేసినా నవ్వడంతప్ప మరేమీ తిరిగి అనలేని బలహీనత నాలో చోటు చేసుకుంది.

“అవునూ బ్రహ్మచారులు.. మీకు ఖర్చులేమివుంటాయి? నాకో రెండువేలు అప్పు పెట్టగూడదూ?”

“మీకు నేను అప్పు పెట్టడం ఏమిటండీ?” మళ్ళీ బలవంతంగా నవ్వాను.

“మొన్నీమధ్య మా ఇల్లు రిపేరు చేయించాను కదా? ఉన్న బాలన్సంతా హుష్ కాకి అయిపోయింది. మా మేనకోడలికి అర్జంటుగా డబ్బుకావల్సి నా దగ్గరికి వచ్చింది. అందుకని రెండువేలు ఇచ్చావంటే మరో మూడునాల్గు నెలల్లో తిప్పి ఇచ్చేస్తాను” అంది జానకి.

అవిడ మాటల్లోనూ నిజం లేకపోలేదు. బ్రహ్మచారిని కావడంతో నాకు మిగతావాళ్ళకిలా ఖర్చులు లేవు. అందుకనే ప్రతి నెలా జీతంలో అధికభాగం బాంక్ లో వేస్తుంటాను.

ఇంతకుముందు రెండు మూడుసార్లు అవిడ ఇలాగే అడిగి తీసుకు వెళ్ళింది. చెప్పిన టైమ్ కి ఒక నెల అటూ ఇటూగా తిరిగి ఇచ్చేసింది.

అందుకే మరోమాట మాటాడకుండా లంచ్ లో బాంకుకి వెళ్ళి ఆమెకు రెండువేలు తెచ్చిచ్చాను.

ఎక్కడ చూసినా అశాంతి!

మరో రెండు నెలలు గడిచిపోయాయి.

ఈ రెండు నెలల్లోనూ మరో పదిమంది ఆడపిల్లల్ని చూశాను. కానీ ఎవ్వరూ నాకు నచ్చలేదు.

ఆ రోజు ఆఫీస్ కి వస్తూ నేను చూసిన సంఘటన నాకు పెద్ద షాక్ నిచ్చింది.

ప్రసాద్ మోటారు సైకిల్ మీద ఆఫీసుకు వచ్చాడు. అలా అతను రాగూడదని కాదు.

అంతకుముందు తన భార్య ఎవరితో తిరుగుతోందని అప్రమిత్తుణ్ణయిన నాకు చెప్పకుని తెగ బాధపడ్డాడో ఆ మనిషే మోటార్ సైకిల్ మీద ఎక్కించుకుని తీసుకొచ్చి దింపిపోయాడు ప్రసాద్ ని! ఆ మోటార్ సైకిల్ మీదే తన భార్యని తిప్పుతున్నాడని ప్రసాద్ తెగబాధపడ్డాడు!

నన్ను చూడగానే వాడూ షాక్ తిన్నాడు. కానీ వెంటనే తేరుకుని "ఈమధ్య వాసుదేవరావు మా ఫామిలీకి మరీ దగ్గరైపోయాడోయ్! వద్దని వారిస్తున్నా పావం, రోజూ నన్ను ఆఫీసుదాకా తీసుకొచ్చి దింపి పోతున్నాడు" అంటూ ఓ వెకిలి నవ్వునవ్వాడు.

నాకు చాలా చిరాకేసింది.

వాడిభార్య ఎవరితోనో తిరుగుతోందని, అతను బంగారు పిచ్చుక కావడంతో వాడు విదిలించే ఎంగిలి మెతుకులకి ఆశపడి ప్రసాద్ కిమ్మన కుండా పడుంటున్నాడని ఆఫీసులో కొంతమంది గుసగుసలాడుకుంటూంటే విన్నాను. ఇప్పుడు ప్రత్యక్షంగా చూస్తున్నాను.

అందుకే ఆ విషయంమీద అతనితో ఎక్కువగా మాట్లాడాలని పించలేదు.

నీట్లోకివచ్చి కూర్చోగానే జానకి తనివ్వాలిని దబ్బు తెచ్చిచ్చింది.

ఆ దబ్బుని చూడగానే మనసులోని చిరాకు మరింతైంది.

ఈ వెధవ దబ్బుకోసమేగా ప్రసాద్లాంటి వాళ్ళంతా ఆత్మాభిమానాన్ని చంపుకుని తిరుగుతున్నది?

ఆ రెండువేలని డేబుల్ సోరుగులో పారేసి నా పనిలో నిమగ్నమై పోయాను.

లంచ్ లో ఆ దబ్బుని బాంక్ లో పడేద్దామని వెళ్తుంటే పరంధామయ్యగారు ఎదురొచ్చారు.

“ఏమండీ! పండక్కి కొత్త అల్లుణ్ణి, కూతుర్ని పిలిచారా?” గబుక్కువ అడిగేశాను. ఆ తర్వాత అలా ఎందుకు అడిగానా అని బాధపడ్డాను.

కానీ పరంధామయ్యగారు మాత్రం ఏ మాత్రం బాధపడలేదు. పైగా గర్వంగా “కులం తక్కువైనా మా అల్లుడిది గుణం పెద్దది. ఈ పండక్కి నేను పిలవకపోయినా వాళ్ళిద్దరూ వచ్చారు. మా ఆవిడకి, నాకు బట్టలు తెచ్చారు. ఆ అబ్బాయి ఎంత మర్యాదస్తుడని!...” మురిసి పోసాగారు అల్లుణ్ణి తలచుకుని మరి పరంధామయ్యగారు.

ఇంతకుముందు ఈయనేనా ఆఫీసులో ఆందరిముందూ అల్లుణ్ణి కూతుర్ని తక్కువచేసి మాట్లాడి సానుభూతి పొందడానికి కన్నీళ్ళు కూడా పెట్టుకుంది? అనుమానం వేసింది.

“మంచిదండీ.... బాంక్ దాకా వెళ్ళివస్తాను.” గబగబా ఇవతలికి వచ్చేశాను.

బాంక్ లో డబ్బువేసి వస్తుంటే ప్రకాశం ఎదురొచ్చాడు.

“ఇప్పుడు ఏం వచ్చినాయ్? ఎర్రయిందా?” నవ్వుతూ పలకరించాడు ప్రకాశం.

“కాదు, జానకిగారికి రెండు వేలిచ్చాను. ఆవిడ ఆ డబ్బులిస్తేను....”

“సరిపోయింది. ఆవిడకి డబ్బులు పెట్టుబడి పెడుతోంది నువ్వూ?!” ఆశ్చర్యంగా అడిగాడు ప్రకాశం.

“పెట్టుబడి ఏమిటి?” వాడి మాటలు అర్థంకాలేదు నాకు.

“ఆవిడ వడ్డీ వ్యాపారం చేస్తుంది. మీ ఆఫీసులోనివాళ్ళతో కాదు, ఇంటి చుట్టుపక్కలవాళ్ళతో....”

ఉలిక్కిపడ్డాను.

“వాళ్ళ మేనకోడలికి ఏదో అర్థంటుగా డబ్బు అవసరమైందని అడిగితే ఇచ్చాను.”

“రై టే.... అవసరమయ్యే వుంటుంది. ఈవిడ డబ్బూ సర్ది వుంటుంది.... కాకపోతే వాళ్ళదగ్గర వడ్డీ వసూలుచేసి. దాన్ని మాత్రం తను మింగి వుంటుంది.... నువ్వేమో పాపం, బాంక్ లో నీకువచ్చే వడ్డీని కూడా వదులుకుని ఆవిడ వడ్డీలకి తిప్పుకోడానికి ఊరికే ఇస్తున్నావన్న మాట!” ఇంతలో వాడి టోకన్ నెంబర్ని కాషియర్ పిలవడంతో అటు వెళ్ళాడు ప్రకాశం.

ప్రసాద్.... పరందామయ్యగారు.... జానకి.... వరసగా నా మదిలో మెదిలారు.

డబ్బు....డబ్బు... డబ్బు....

ప్రపంచంలో అందరూ ఆరాధించేది ఆ డబ్బు!

ఆ డబ్బుని కాదని అందం కోసం ప్రాకులాడుతున్న నేనెంత  
మూర్ఖుణి?

సీట్లోకి వచ్చి కూర్చున్న తర్వాత కూడా రకరకాల ఆలోచనలు  
నా మనసుని మునురుతూనే వున్నాయి.

అతికష్టంతో అయిదు గంటల వరకూ ఏ పనీ చేయకుండా  
రకరకాల ఆలోచనలతో గడిపాను.

ఇదివరకటి అశాంతి ఇక్కడ వూర్తిగా తొలగిపోయింది. అందుక్కా  
రణం? డబ్బు....!

సర్దిగా అయిదు గంటలకి ఓ నిర్ణయాని కొద్దాను. "శాంతి!  
నువ్వెక్కడ? డబ్బులోనా?" నవ్వొచ్చింది.

సరాసరి శాంతి సంబంధాన్ని తెచ్చిన సుబ్బారావు ఇంటికి వెళ్ళాను.

"శాంతిని చేసుకోవడం నా కష్టమే!" నెమ్మదిగా అతన్తో అన్నాను.

బళ్ళున నవ్వాడు సుబ్బారావు.

"శాంతిని నువ్వు పెళ్ళిచేసుకోవడమేమిటి? ఆవిడ పెళ్ళి ఎప్పుడో  
అయిపోయింది!" పడి పడి నవ్వసాగాడు సుబ్బారావు.

అంత అందవికారమైన శాంతి పెళ్ళి అంత త్వరగా జరిగిపో  
యిందా?! ఆశ్చర్యమేసింది.

ఆ విషయాన్నే సుబ్బారావుతో అన్నాను.

"అంత బంగారు పిచ్చుకని నువ్వు కాబట్టి వద్దన్నావుగాని  
ఎవరైనా ఎగిరి గంతేస్తారని అప్పుడే చెప్పాగా? నువ్వు కాదన్నావని  
చెప్పడానికి వెళ్ళినప్పుడే మరో సంబంధాన్ని తిసుకెళ్ళాను. అతను ఎగిరి  
గంతేసి మరీ ఆమెను పెళ్ళి చేసుకోవడానికి వప్పుకున్నాడు.... కంగారు  
పడకు. ఆమెను చూసి కాదు. ఆమె డబ్బును చూసి!...." సుబ్బారావు ఇంకా  
ఏమేమో చెబుతున్నాడు. నా బుర్రలోకి ఏమీ ఎక్కడంలేదు. \*

(ఆంధ్రభూమి నచిత్రవారపత్రిక 25-10-84)